

# ചരിത്രത്തിന്റെ താക്കീത്

ഇക്കഴിഞ്ഞ ക്രിസ്തുമസ് ആഘോഷത്തിന്റെ മൂന്നു ദിവസങ്ങളിൽ ബിവറേജസ് കോർപ്പറേഷൻ കേരളത്തിൽ വിറ്റഴിച്ചത് 55 കോടി രൂപയുടെ വിദേശമദ്യമാണ്. ഉണ്ണിയേശുവിന്റെ പിറന്നാൾ വിശ്വാസികൾ ശരിക്കും 'അടിച്ചുപൊളിച്ചു'. കോർപ്പറേഷന്റെ വിൽപനശാലകളിൽ മാത്രം വിറ്റ കണക്കാണ്. ബാറുകളിലെയും കളളുഷാപ്പുകളിലെയും കണക്കുവേറെ. വ്യാജമദ്യ വ്യാപാരത്തിന് കണക്കുമില്ല. മുൻ വർഷം ഈ ദിവസങ്ങളിൽ കോർപ്പറേഷൻ വിറ്റത് 41.84 കോടിയുടെ മദ്യമായിരുന്നു. 13.24 കോടിയുടെ കച്ചവടമാണ് ഇക്കുറി കൂടിയത്. 2007 ഏപ്രിൽ മുതൽ നവംബർ വരെ കോർപ്പറേഷന്റെ വിൽപന 1803 കോടി യായിരുന്നു. 2008-ൽ അതേകാലയളവിൽ വിറ്റഴിച്ചത് 2289 കോടിയുടെ മദ്യമാണ്. നവംബർ മാസത്തിന്റെ കണക്ക് ഇതേഴുതുവോൾ പുറത്തു വന്നിട്ടില്ല. അത് ക്രിസ്തുമസിനെ കടത്തിവെട്ടാനാണ് സാധ്യത. കാലം ചെല്ലുംതോറും കേരളം മദ്യത്തിൽ മുങ്ങിത്താണു കൊണ്ടിരിക്കുകയാണെന്നത്രെ ഈ കണക്കുകൾ നമ്മോടു പറയുന്നത്.

മദ്യപാനം കേരളത്തിൽ സാമൂഹികാംഗീകാരമുള്ള നടപടിയായി മാറിക്കൊണ്ടിരിക്കുകയാണ്. കൂടി ഒരു മോശപ്പെട്ട സ്വഭാവമാണെന്ന സങ്കല്പം മാഞ്ഞുപോകുന്നുവെന്നു മാത്രമല്ല, കൂടിക്കാഴ്ചകളിലും മോശം എന്നൊരു ചിന്താഗതി വളർന്നുവരികയും ചെയ്യുന്നുണ്ട്. പതിനെട്ട് തികയാത്ത കുട്ടികൾ പോലും ഉല്ലാസവേളകളിൽ അടിച്ചുപൊളിക്കാൻ മദ്യക്കുപ്പികൾ കൈയിൽ കരുതുന്നു. കുടുംബ സദസ്സുകളിലേക്ക് മദ്യം സ്വാഗതം ചെയ്യപ്പെടുന്നു. പ്രാർത്ഥനാമുറിയും കലവറയും കൂട്ടിമുറിയുമെന്നപോലെ 'കൂടിമുറി'യും ആധുനിക വീടു കളുടെ അലങ്കാരമായിരിക്കുന്നു.

ലോകചരിത്രത്തിലെ അതിപ്രശസ്തമായ 21 സംസ്കാരങ്ങളിൽ 19ഉം നശിച്ചു പോയത് മദ്യത്തിന്റെയും മയക്കുമരുന്നിന്റെയും വേലിയേറ്റത്തിലായിരുന്നുവെന്ന് വിശ്വചരിത്രകാരൻ അർനോൾഡ് ടോയൻബി ചൂണ്ടിക്കാണിച്ചിട്ടുണ്ട്. യാദവകുലത്തെ നാമാവശേഷമാക്കിയതും മദ്യമാണെന്ന് നമ്മുടെ പുരാണം പറയുന്നു. ആസന്നമാകുന്ന ഒരു മഹാവിപത്തിന്റെ താക്കീതാണ് ചരിത്രപരവും ഐതിഹ്യ സിദ്ധവുമായ ഈ പാഠങ്ങൾ നമുക്ക് നൽകുന്നത്. ചില വ്യക്തികളുടെ ദുശ്ശീലമെന്നതിലപ്പുറം സമൂഹത്തിന്റെ ആരോഗ്യത്തെയും സാംസ്കാരിക ബന്ധങ്ങളെയും കുടുംബ വ്യവസ്ഥയെയും ഉൽപാദന ക്ഷമയെയുമെല്ലാം കാർന്നു തിന്നുന്ന മഹാമാരിയാണ് മദ്യപാനം. 'തിന്മയുടെ മാതാവ്' എന്നാണ് മുഹമ്മദ് നബി(സ) അതിനെ വിശേഷിപ്പിച്ചത്. ബ്രഹ്മഹത്യക്കു തുല്യമായ മഹാപാപമെന്ന് മഹാഭാരതം പറയുന്നു. കൊലയും വ്യഭിചാരവും മോഷണവും ഉൾപ്പെട്ട പഞ്ച മഹാ പാപങ്ങളിലൊന്നായിട്ടാണ് മനുസ്മൃതി മദ്യപാനത്തെ എണ്ണിയിട്ടുള്ളത്. പൂർവ്വികരുടെ നിരീക്ഷണങ്ങളെ അക്ഷരപ്രതി ശരി വെക്കുന്നതാണ് നമ്മുടെ സമകാലീന സ്ഥിതിവിശേഷം. രാജ്യത്തു നടക്കുന്ന കൊലപാതകങ്ങളിൽ 84 ശതമാനത്തിനും മുറ്റിക്കുമങ്ങളിൽ 83 ശതമാനത്തിനും കവർച്ചകളിൽ 74 ശതമാനത്തിനും ബലാത്സംഗങ്ങളിൽ 69 ശതമാനത്തിനും മദ്യപാനവുമായി ബന്ധമുണ്ടെന്ന് വിദഗ്ധ പഠനങ്ങൾ പറയുന്നു. ഏറ്റവുമധികം മദ്യപാനികളുള്ള കേരളത്തിൽ തന്നെയാണ് ഏറ്റവുമധികം വാഹനാപകടങ്ങളുണ്ടാകുന്നതും

ആത്മഹത്യകൾ നടക്കുന്നതും. മൊത്തം വാഹനാപകടങ്ങളിൽ 40 ശതമാനവും ഉണ്ടാകുന്നത് ഡ്രൈവർമാരുടെ മദ്യപാനം മൂലമാണെന്ന് ഉത്തരവാദിപ്പെട്ടവർ വെളിപ്പെടുത്തുന്നു. സ്ത്രീകളിൽ മദ്യപാനം അപൂർവമാണെങ്കിലും പുരുഷന്മാരുടെ മദ്യപാനത്തിന്റെ ദുരിതങ്ങൾ ഏറെ പേരേണ്ടിവരുന്നത് അവരാണ്. താഴെക്കിടയിലുള്ളവരുടെ വരുമാനത്തിന്റെ മുഖ്യഭാഗം കളളുഷാപ്പിൽ ചെലവാകുന്നു. കളളുകൂടിച്ചു ലക്കുകെട്ട് കൂടുംബത്തിലെത്തുന്ന പുരുഷന്റെ മർദ്ദങ്ങൾ വേറെയും. ഭാര്യമാരെ മർദ്ദിക്കുന്നവരിൽ 85 ശതമാനവും മദ്യപാനികളാണെന്ന് പഠനങ്ങൾ ചൂണ്ടിക്കാണിക്കുന്നു. മദ്യാസക്തിയിൽ തകർന്നുപോകുന്ന കുടുംബങ്ങൾ കുറച്ചൊന്നുമല്ല. മദ്യപാനികളിൽ ഓരോ വർഷവും 18.1 ശതമാനത്തിന് ജോലി നഷ്ടപ്പെടുന്നു. 33.3 ശതമാനം തൊഴിലുക്ളിൽ ഗുരുതരമായ വീഴ്ചകൾ വരുത്തുന്നതിനാൽ ഉൽപാദനത്തിൽ ഗണ്യമായ കുറവുണ്ടാകുന്നു. മദ്യപാനികൾ ജോലിസ്ഥലങ്ങളിലുണ്ടാകുന്ന കുഴപ്പങ്ങൾ കാരണം ഇന്ത്യയിൽ വർഷാന്തം 7000-8000 കോടി രൂപയുടെ നഷ്ടമുണ്ടാകുന്നതായിട്ടാണ് കണക്കാക്കപ്പെടുന്നത്.

ഈ നില തുടർന്നു പോയാൽ നമ്മുടെ ഗതിയെന്താകും? സർക്കാറും സാംസ്കാരിക നേതാക്കളും മതസംഘടനകളും ഉണർന്ന് ചിന്തിക്കേണ്ട വിഷയമാണിത്. സർക്കാർ മദ്യത്തിനെതിരാണ്. ഉത്തമ സംസ്കാരങ്ങളെക്കൊണ്ടും എതിരാണ്. മതങ്ങളും എതിരാണ്. നമ്മുടെ ഭരണഘടനയുടെ മാർഗനിർദ്ദേശകതന്ത്രങ്ങളിലുൾപ്പെട്ടതാണ് മദ്യ നിരോധനം. പക്ഷേ, മദ്യാസക്തി സമൂഹത്തിൽ നിരന്തരം ശക്തി പ്രാപിക്കുന്നു. സർക്കാറോ സാംസ്കാരിക നായകന്മാരോ മതസംഘങ്ങളോ ഇക്കാര്യം അർഹിക്കുന്ന ഗൗരവത്തിലെടുത്തിട്ടില്ലെന്നാണതിനർത്ഥം. രാഷ്ട്രീയത്തിനും സാമൂഹികത്തിനും മതത്തിനുമൊക്കെ മദ്യവിപണിയുടെ പണം വേണം. സർക്കാരിനും മുഖ്യവരുമാന മാർഗങ്ങളിലൊന്നാണ് മദ്യവ്യാപാരം. മദ്യവർജനമാണ് ഗവൺമെന്റ് നയമെന്നും പറയും. എന്നിട്ടോ, കളളുഷാപ്പുകൾക്ക് ഇഷ്ടാനുസാരം ലൈസൻസ് നൽകും. വിദേശമദ്യം നിർലോഭം ഉൽപാദിപ്പിച്ചു വിൽക്കും. സ്റ്റേറ്റ് തന്നെയാണിവിടെ ഏറ്റവും വലിയ മദ്യരാജാവ്. അതിനെതിരെ നടക്കുന്ന അനൗദ്യോഗികമായ ബോധവൽക്കരണ ശ്രമങ്ങൾക്ക് തീർച്ചയായും പരിമിതികളുണ്ട്. എന്നുവെച്ച് സമൂഹത്തിന്റെ ഭാവിയിലേക്കു റിച്ച് വിചാരമുള്ള വിവേകശാലികൾ പിന്തിരിഞ്ഞുകൂടാ. മദ്യവിരുദ്ധ സമരങ്ങൾ ശക്തിപ്പെടുത്തുകയും കൂടുതൽ പ്രചരിപ്പിക്കുകയും ചെയ്യേണ്ട സന്ദർഭമാണിത്.

മദ്യാസക്തിയിൽ മുസ്ലിംകൾ താരതമ്യേന പിന്നാക്കമാണ്. ആ പിന്നാക്കാവസ്ഥ പരിഹരിക്കാൻ ഇപ്പോൾ മലപ്പുറം ജില്ലയിലടക്കം കൊണ്ടുപിടിച്ച ശ്രമം നടക്കുന്നതായാണ് മനസ്സിലാകുന്നത്. മദ്യപിച്ചു ലക്കുകെട്ട് വീട്ടിൽ കയറിവന്ന് കെട്ടിയ പെണ്ണിനെ വെട്ടിക്കൊല്ലുന്ന 'ആണുങ്ങൾ' മുസ്ലിം സമുദായത്തിലും ഉണ്ടായിക്കൊണ്ടിരിക്കുന്നു. മതപണ്ഡിതന്മാരും സമുദായ നേതാക്കളും കണ്ണുതുറന്നു കാണേണ്ട യാഥാർത്ഥ്യമാണിത്. മതസംഘടനകളുടെയും പണ്ഡിതന്മാരുടെയും അസ്തിത്വത്തിന്റെ ന്യായം ചോദ്യം ചെയ്യപ്പെടുകയാണിവിടെ. മതസംഘടനകളും മഹല്ലു സംവിധാനങ്ങളും ഒത്തുപിടിച്ചാൽ ഇത്തരം കൊടിയ തിന്മകൾ നല്ലൊരളവിൽ തടയാൻ കഴിയാതിരിക്കില്ല. മുസ്ലിം സംഘടനകൾ പരസ്പരം വൈരം മറന്ന് ഒത്തൊരുമിച്ച് നേരിടേണ്ടതാണി വിപത്ത്. ■